

ma kienx jasa' aktar minn tnejn min-nies; u bejn dat-
tnejn, imnikktin, minsijin, imwerwrin, ghalihom qalb kotra
kbira, kienet malajr nibtet midhla, gibda, li bilkemm kie-
net tista' tigi milli kienu ilhom qatigh ighammru flimkien.
F'qasir zmien, Lucija hassitha tajba bizzejjed li tista' tgħin
lill-oħra, li kienet sabet ruħha magħdura għall-aħħar. Issa
li din ukoll kienet ħelsitha kienu jwennsu, jagħmlu l-qalb
u jindukraw waħda lill-oħra; kienu taw il-kelma lil xulxin li
ma johorgux mil-lazzarett, jekk mhux flimkien, u kienu
għamlu xi ftehim ieħor biex ma jinfirdux anqas wara. In-
neguzjanta, li billi kienet ħalliet lil ħuha, kummissarju
tas-Sahħa, li jagħmlilha għassa għad-dar, il-fondoq u s-
senduq, imghammrin kollha sewwa, kienet sejra tisfa s-sidt
weħedha u mdejqa ta' aktar minn dak li kien jinħtegilha
biex tgħix fil-wisa', riedet iżzomm lil Lucija magħha bħala
bintha jew oħtha. Lucija kienet mielet għaliha, inħallik
taħseb b'liema turija ta' qalb lejha u lejn Alla li jaħseb
għal kulħadd: imma biss sakemm kienet jista' jkollha aħ-
barijiet t'ommha u tkun taf, kif kienet tittama, ir-rieda
tagħha. Mill-bqija, ta' ftit kliem kif kienet, la fuq il-wegħ-
da li tat taż-żwieġ, la fuq il-ġrajja mhux ta' kuljum l-oħra
li għaddiet minnhom, ma kienet qatt ħarġet kelma minn
fommha. Imma issa, ffawra hekk qawwija tal-qalb, ħasset
il-ħtieġa li tinfexx, daqskemm għall-anqas l-oħra x-xewqa li
tisma'. U tagħsilha b'idejha t-tnejn idha l-leminija, qabdet
malajr twieġeb għall-mistoqsija, mingħajr zamma oħra ħlief
dik li kien jagħmlilha l-ilfiq.

DUN PAWL

Għad jerga' jisbaħ....

Għaddej minn fuq l-Ewropa lejl ta' biża',
U għadu fil-bogħod wisq id-dawl tas-sebħ...
Imma, xhin jisbaħ, jerga' jkollna l-barka,
Il-ħajr tas-sliem, u l-ferħ u l-ġmiel tar-'rebħ'.

GHALIEX MELA...!?

Aħna nafu, Mulej, li ħtija tagħna
Il-ħrib li qed isir fuq din l-art tiegħek;
Imm' Int Alla ħanin u bans tismagħna
Jekk aħna sogħbenin nithaddnu miegħek.

Ħares, Mulej, kemm għandu id setgħana
Il-ħajjen li kull jedd fit-tajn imiegħek:
qabel ma l-Qada jasal biex jiblagħna,
Urih, urih, Mulej, kemm jiflaħ Driegħek.

Int għajn ta' Ħaqq u Ħniena: biex tifdina
Mid-dnub ewlieni, bghatt lil lbnek f'sura
Mewwieta, u fuq salib ħallas għalina.

Ismu sabiħ u qawwi: "Magħna-hu-El:"
Għaliex mela, o Ħanin, fuq art għajjura
Għandu jagħleb Kajjin u jmut Abel!?

DUN KARM.

MERHLA NGHAG

F'baħar tan-nar niżlet ix-xemx: id-dija
Għadha titnikker bejn is-sema w l-ilma.
Bdiet taqa' r-reżħa ta' lejla xitwija,
Xi kewkba 'l hawn u 'l hinn diġa bdiet tilma.

Tisma' għaddej il-mixi tar-raqħajja
U tara merħla ngħaġ tkarkar quddiemhom:
U f'dak is-skiet (donnu ħaġa bla ħajja)
Ta' dawk in-nies beżlin tisma' ġej kliemhom.

Waqt li band'oħra qiegħda tmūt bil-qabda
In-nies fi ġlieda ta' mibegħda w biża',
Waqt li band'oħra fl-art, fid-dem, lmsabbta
Jinsabu, fl-aħħar raqda, tfal u nisa,

Hawn m'hawnx ħlief skiet: biss jaqa' taħt għajnejja
Xi kelb għassies jew merħla ngħaġ għaddejja.

30/X/40.

GUZÈ CHETOUTI.